



19. 04. 2026

தலைப்புச் செய்திகள்

1. தமிழக உளவுத்துறை ஐ.ஜி.யாக திரு. அவிநாஷ் குமாரை நியமித்து தேர்தல் ஆணையம் இன்று உத்தரவிட்டுள்ளது.
2. தமிழக சட்டப்பேரவை தேர்தலுக்கான பிரச்சாரம் நாளை மறுநாள் முடிவடைவதால் அரசியல் தலைவர்கள் விறு விறுப்பான வாக்கு சேகரிப்பில் ஈடுபட்டுள்ளனர்.
3. இந்தியா - இலங்கை இடையேயான பன்முக உறவுகள் மேலும் வலுப்பெறும் என்று குடியரசு துணை தலைவர் திரு. சி. பி. ராதாகிருஷ்ணன் நம்பிக்கை தெரிவித்துள்ளார்.
4. கல்லீரல் நலத்தை பாதுகாப்பதன் அவசியத்தை மத்திய சுகாதாரத்துறை அமைச்சர் திரு. ஜே. பி. நட்டா வலியுறுத்தியுள்ளார்.
5. டர்பனில் இந்திய - தென்னாப்பிரிக்க மகளிர் அணிகளுக்கிடையிலான இரண்டாவது 20-20 கிரிக்கெட் போட்டி இன்று நடைபெறுகிறது.

இனி விரிவான செய்திகள்

\*\*\*\*\*

அவிநாஷ் குமார்

தமிழக உளவுத்துறை ஐ.ஜி.யாக திரு. அவிநாஷ் குமாரை நியமித்து தேர்தல் ஆணையம் இன்று உத்தரவிட்டுள்ளது.

இன்றுமாலைக்குள் அவர் பதவி ஏற்கவும் அறிவுறுத்தப்பட்டுள்ளது.

ஏற்கனவே இப்பதவியில் இருந்த திரு. செந்தில் வேலன் காத்திருப்போர் பட்டியலுக்கு மாற்றம் செய்யப்பட்டுள்ளார்.

பிரச்சாரம்

தமிழ்நாட்டில் 234 சட்டப்பேரவை தொகுதிகளுக்கான பிரச்சாரம் நாளை மறுநாள் முடிவடைவதால் அரசியல் தலைவர்கள் விறுவிறுப்பான வாக்கு சேகரிப்பில் ஈடுபட்டுள்ளனர்.

பிஜேபி வேட்பாளர்களை ஆதரித்து அக்கட்சியின் மூத்த தலைவர்கள் திரு.அமிதஷா ஈரோடு மாவட்டம் சிவகிரியிலும்,

திரு.ராஜ்நாத்திங் தென்காசி மாவட்டம் வாசுதேவ நல்லூரிலும் சாலை பேரணி வாயிலாக இன்று ஆதரவு திரட்டினர்.

இதனிடையே திமுக தலைவர் திரு.மு.க.ஸ்டாலின் சென்னைக்கான தேர்தல் அறிக்கையை இன்று வெளியிட்டு AI மற்றும் அனிமேஷன் உள்ளிட்ட துறைகளில் 20 ஆயிரம் வேலை வாய்ப்புகள் உருவாக்கப்படும், என்றார்.

நாமக்கல் மாவட்டம் திருச்செங்கோட்டில் பிரச்சாரம் மேற்கொண்ட அஇஅதிமுக பொதுச்செயலாளர் திரு.எடப்பாடி கே.பழனிச்சாமி மகளிர் இட ஒதுக்கீட்டு மசோதாவை எதிர்த்ததன் மூலம் திமுக, காங்கிரஸ் உள்ளிட்ட கட்சிகள் மகளிருக்கு எதிரான நிலைப்பாட்டை வெளிப்படுத்தியுள்ளதாக கூறினார்.

அவிநாசியில் வாக்கு சேகரித்த பிஜேபியின் டாக்டர் எல்.முருகன் தமிழகத்தின் உட்கட்டமைப்பு பணிகளுக்காக மத்திய அரசு இதுவரை 13 லட்சம் கோடி ரூபாய் வழங்கியுள்ளதாக கூறினார்.

நாகையில் வாக்கு சேகரித்த திமுகவின் திருமதி கனிமொழி கட்சியின் தேர்தல் வாக்குறுதிகள் நிறைவேற்றப்பட்டுள்ளதாக கூறினார்.

பெரம்பலூரில் திமுக வேட்பாளரை ஆதரித்து பிரச்சாரம் மேற்கொண்ட மார்க்சிஸ்ட் கம்யூனிஸ்ட் கட்சியின் மாநில செயலாளர் திரு.சண்முகம் தொகுதி மறுவரையறை மற்றும் மகளிருக்கான இடஒதுக்கீடு தொடர்பான எவ்வித அடிப்படை புரிதலும் இன்றி அஇஅதிமுக அதற்கு ஆதரவு அளிப்பதாக குறை கூறினார்.

காரைக்குடியில் வாக்கு சேகரித்த நாம் தமிழர் கட்சியின் தலைமை ஒருங்கிணைப்பாளர் திரு.சீமான், தமது கட்சி ஆட்சி அமைத்தால் கல்வி மருத்துவம் தவிர வேறு எதுவும் இலவசமாக வழங்கப்படாது என்று கூறி வாக்கு சேகரித்தார்.

த.வெ.க தலைவர் திரு.ஜோசப் விஜய் திருச்சி கிழக்கு தொகுதிக்குட்பட்ட விமான நிலையம் கொட்டப்பட்டு பகுதிகளில் இன்று நடைபெறும் சாலை பேரணியில் பங்கேற்கிறார்.

\*\*\*\*\*

தேர்தல் மாவட்டங்கள்

இதனிடையே மாநிலம் முழுவதும் தேர்தல் ஆணையம் சார்பில் வாக்களிப்பதன் அவசியம் குறித்த விழிப்புணர்வு நடவடிக்கைகள் முழுவீச்சில் மேற்கொள்ளப்பட்டு வருகின்றன.

சென்னையில் 100 சதவிகித வாக்குப்பதிவு குறித்த விழிப்புணர்வு மாரத்தான் ஓட்டத்தை மாநில தலைமை தேர்தல் அதிகாரி திருமதி அர்ச்சனா பட்நாயக் இன்று தொடங்கிவைத்தார்.

மூன்றாயிரத்திற்கும் மேற்பட்டோர் இதில் பங்கேற்று விழிப்புணர்வு ஏற்படுத்தினர்.

சேலம் மாவட்டத்தில் 400க்கும் மேற்பட்ட அங்கன்வாடி பணியாளர்கள் வாக்களிப்பு தொடர்பான விழிப்புணர்வு பேரணியில் பதாகைகளை ஏந்தியவாறு பங்கேற்றனர்.

கிருஷ்ணகிரி மாவட்டத்தில் வாக்கத்தான் பேரணியை மாவட்ட தேர்தல் அலுவலர் திரு.தினேஷ்குமார் தொடங்கிவைத்தார்.

கிராமிய கலை நிகழ்ச்சிகளும் இதில் இடம்பெற்றன.

திருப்பூரில் இந்திய மருத்துவ சங்கம் சார்பில் இருசக்கர வாகன பேரணியை மாவட்ட தேர்தல் அலுவலர் திரு.மணீஷ் நாரணவரே தொடங்கிவைத்தார்.

ஏராளமான மருத்துவ ஊழியர்கள் தன்னார்வலர்கள் இதில் பங்கேற்றனர்.

நாமக்கல்லில் மாரத்தான், வாக்கத்தான் நிகழ்ச்சியை மாவட்ட தேர்தல் அலுவலர் திருமதி துர்கா மூர்த்தி தொடங்கிவைத்தார்.

800க்கும் மேற்பட்ட மாணாக்கர் இதில் கலந்துகொண்டனர்.

\*\*\*\*\*

தேர்தல் மாவட்டங்கள்

இதனிடையே வாக்குப்பதிவிற்கான முன்னேற்பாட்டு பணிகளும் முனைப்புடன் நடைபெறுகின்றன.

வாக்காளர்களின் வசதிக்காக, மின்னணு வாக்குப்பதிவு இயந்திரங்களில் உள்ள வேட்பாளர்களின் பெயர் பட்டியல், வாக்குச்சாவடி மையங்களுக்கு வெளியில் ஒட்டப்படும் என்று தேர்தல் ஆணையம் தெரிவித்துள்ளது.

அரியலூர் ஜெயங்கொண்டம் சட்டப்பேரவை தொகுதிகளுக்குட்பட்ட வாக்குச்சாவடி மையங்களில், பாதுகாப்பு, அடிப்படை வசதிகள், உள்ளிட்டவை குறித்து தேர்தல் காவல் பார்வையாளர் திரு.ஓம்.பிரகாஷ் திரிபாதி இன்று ஆய்வு செய்தார்.

நெல்லையில் தேர்தல் பாதுகாப்பு பணியில் ஈடுபடும் காவல்துறையினர், அரசு ஊழியர்கள், இன்று தங்களது தபால் வாக்குகளை பதிவு செய்ததாக எமது செய்தியாளர் தெரிவிக்கிறார்.

வாய்ஸ்

\*\*\*\*\*

மேற்குவங்க தேர்தல்

இதனிடையே மேற்கு வங்க சட்டப்பேரவை தேர்தலுக்கான முதற்கட்ட வாக்குப்பதிவும் வரும் 23ஆம் தேதி நடைபெறும் நிலையில் மேற்குவங்க மாநிலத்திலிருந்து திருப்பூர் பின்னலாடை நிறுவனங்களில் பணியாற்றும் தொழிலாளர்கள் வாக்கு செலுத்துவதற்காக தங்களது சொந்த ஊர்களுக்கு ரயில்கள் மூலம் சென்றவண்ணம் உள்ளனர்.

\*\*\*\*\*

MUSIC

.. தேர்தல் களம் ..

MUSIC

தஞ்சாவூர் மாவட்டத்திற்கு உட்பட்ட  
சட்டப்பேரவை தொகுதிகள் குறித்த  
கண்ணோட்டம் இன்றைய தேர்தல் களத்தில்  
இடம் பெறுகிறது.

MUSIC

\*\*\*\*\*

நீங்கள்

கேட்டுக் கொண்டிருப்பது  
ஆகாஷ்வாணியின்  
மாநில செய்தியறிக்கை

\*\*\*\*\*

சி.பி.ராதாகிருஷ்ணன்

இந்தியா - இலங்கை இடையேயான பன்முக உறவுகள் மேலும்  
வலுப்பெறும் என்று குடியரசு துணை தலைவர் திரு. சி. பி.  
ராதாகிருஷ்ணன் நம்பிக்கை தெரிவித்துள்ளார்.

இலங்கை அதிபர் திரு.அனுரகுமார திசநாயக்கவுடன் கொழும்பில்  
இன்று பேச்சுவார்த்தை மேற்கொண்ட அவர், அண்டை நாடுகளுக்கு  
முன்னுரிமை என்ற அடிப்படையில் இருநாடுகளுக்கிடையேயான  
ஒத்துழைப்பின் அவசியத்தை வலியுறுத்தினார்.

இரண்டு நாள் பயணமாக இலங்கை சென்றுள்ள  
திரு.சி.பி.ராதாகிருஷ்ணன், அந்நாட்டு பிரதமர் Dr.ஹரிணி அமர சூர்ய  
உள்ளிட்ட தலைவர்களை நாளை சந்தித்து ஆலோசனைகளை  
மேற்கொள்கிறார்.

கொழும்பில் இந்திய வீட்டு வசதி திட்டத்தின் கீழ் கட்டப்பட்ட  
வீடுகளை அவர் காணொலி வாயிலாக பயனாளிகளிடம் ஒப்படைக்க  
உள்ளார்.

\*\*\*\*\*

உலக கல்லீரல் தினம்

உலக கல்லீரல் தினம் இன்று கடைபிடிக்கப்படுகிறது.

கல்லீரலின் ஆரோக்கியம் குறித்த விழிப்புணர்வை ஏற்படுத்தும் வகையில் பல்வேறு விழிப்புணர்வு நிகழ்ச்சிகள் நடைபெறுகின்றன.

இந்நாளை ஒட்டி மத்திய சுகாதார குடும்ப நலத்துறை அமைச்சர் திரு.ஜே.பி.நட்டா வெளியிட்டுள்ள செய்தியில் ஆரோக்கியமான உணவு பழக்கம், போதிய குடிநீர், சுறு சுறுப்பான வாழ்க்கை முறை ஆகியவற்றை மேற்கொள்வதன் மூலம் கல்லீரலின் நலத்தை பாதுகாக்க முடியும் என கூறினார்.

"உறுதியான பழக்கங்கள் வலிமையான கல்லீரல் என்பதே இந்தாண்டின் கருப்பொருளாகும்."

\*\*\*\*\*

நாராயணன்

வரும் 2040-ம் ஆண்டிற்குள் மனிதனை நிலவிற்கு அனுப்பும் இலக்கை நோக்கி இஸ்ரோ செயல்பட்டு வருவதாக அதன் தலைவர் திரு.நாராயணன் தெரிவித்துள்ளார்.

ஹைதராபாத்தில் நிகழ்ச்சி ஒன்றில் பேசிய அவர், காலநிலை, காற்று மாசுபாடு குறித்த ஆய்வுகளை மேற்கொள்வது வானிலையை கண்காணிப்பது உள்ளிட்டவைகளுக்காக வடிவமைக்கப்பட்டுள்ள ஜி-20 செயற்கைகோள் அடுத்த ஆண்டு விண்ணில் ஏவப்படும் என்றார்.

\*\*\*\*\*

இருவரி

உலக மரபு தினத்தை ஒட்டி மயிலாடுதுறை மாவட்டம் தரங்கம்பாடியில் உள்ள டேனிஷ் கோட்டையை வரும் 24ஆம் தேதி வரை பொதுமக்கள் இலவசமாக பார்வையிடலாம் என தொல்லியல் துறை தெரிவித்துள்ளது.

கள்ளக்குறிச்சி மாவட்டம் சின்னசேலம் தொட்டியம் கிராமத்தில் இன்று நடைபெற்ற மீன்பிடி திருவிழாவில் 300க்கும் மேற்பட்டோர் பங்கேற்றதாக எமது செய்தியாளர் தெரிவிக்கிறார்.

வாய்ஸ்

ராமநாதபரம் மாவட்டம் ஏறவாடி தர்கா சந்தனக்கூடு திருவிழாவை ஒட்டி அடுத்த மாதம் 11ஆம் தேதி அம்மாவட்டத்திற்கு உள்ளூர் விடுமுறை அறிவித்து ஆட்சித்தலைவர் திரு.சிம்ரன் ஜீத் சிங்காலோன் உத்தரவிட்டுள்ளார்.

\*\*\*\*\*

கோவில்

மதுரை அருள்மிகு மீனாட்சி சந்தரேஸ்வரர் திருக்கோவில் சித்திரை திருவிழா இன்று கொடியேற்றத்துடன் தொடங்கியது.

விழாவின் முக்கிய நிகழ்ச்சிகளான திருக்கல்யாணம் வரும் 28ஆம் தேதியும்,

தேரோட்டம் 29ஆம் தேதியும் நடைபெற உள்ளது.

கள்ளழகர் வைகை ஆற்றில் இறங்கும் வைபவம் வரும் ஒன்றாம் தேதியும் நடைபெறும்.

\*\*\*\*\*

மகளிர் கிரிக்கெட்

இந்திய - தென்னாப்பிரிக்க மகளிர் அணிகளுக்கிடையிலான இரண்டாவது 20-20 கிரிக்கெட் போட்டி டர்பனில் இன்றுமாலை ஐந்தரை மணிக்கு நடைபெறுகிறது.

5 போட்டிகள் கொண்ட இத்தொடரில் தென்னாப்பிரிக்கா முதல் போட்டியில் வெற்றிபெற்று 1-0 என்ற கணக்கில் முன்னிலையில் உள்ளது.

\*\*\*\*\*

கிரிக்கெட்

ஐ.பி.எல் 20-20 கிரிக்கெட் போட்டியில்,  
கொல்கத்தாவில் இன்று பிற்பகல் மூன்றரை மணிக்கு, ராஜஸ்தான்  
ராயல்ஸ், கொல்கத்தா நைட்ரைடர்ஸை எதிர்கொள்கிறது.

சண்டிகட்டில் இரவு ஏழரை மணிக்கு பஞ்சாப்கிங்ஸ் - லக்னோ  
சூப்பர் ஜெயன்ஸூடன் மோதுகிறது.

\*\*\*\*\*

துப்பாக்கி சூடுதல்

உலக கோப்பை ஜூனியர் துப்பாக்கி சூடுதல் போட்டி கெய்ரோவில்  
இன்று தொடங்குகிறது.

இந்தியாவின் சிவா நார்வால், சபீரா ஹாரீஸ் ஆகியோர்  
தலைமையிலான 71 பேர் கொண்ட குழுவினர் இதில் பங்கேற்க உள்ளனர்.

\*\*\*\*\*

இத்துடன் இந்த செய்தியறிக்கை முடிவடைந்தது